

## **Quddiem l-Arbitru ghas-Servizzi Finanzjarji**

**Kaz Nru. 003 2020**

**SR & RR (l-ilmentaturi)**

**vs**

**Gasamamo Insurance Limited (C3143)**

**(il-provditur tas-servizz/l-assikurazzjoni)**

**Seduta tal-21 t'Ottubru 2020**

**L-Arbitru,**

Ra l-ilment fejn l-ilmentaturi m'accettawx is-somma offruta lilhom ghat-thassir tal-vakanza ghaliex isostnu li kellhom raguni bizzejjed biex jiehd u s-somma kollha ta' €1,500 u mhux is-somma offruta lilhom ta' €1,000.

Jghidu li kienu ibbukjaw *cruise* mal-SMS u assikuraw ruhhom mal-provditur tas-servizz.

Illi fit-28 ta' Settembru 2019, l-ilmentatrici, Mrs RR, iddahhlet l-isptar b'emergenza u damet jumejn fl-ITU. Fit-2 t'Ottubru 2019 intbaghtet id-dar u f'dak il-mument il-koppja SR & RR iddecidiet li thassar il-vakanza.

Fl-4 t'Ottubru 2019 infurmaw lill-SMS li kienu qed ihassru l-btala u l-ilmentaturi ipprezentaw 'DOC C' biex jippruvaw dan. Però, jinsistu li d-data tat-2 t'Ottubru 2019 fuq l-istess dokument hija zbaljata ghaliex l-ilmentatur, SR, zar l-ufficcju tal-SMS fl-4 t'Ottubru u mhux fit-2 t'Ottubru, kif hemm fid-dokument.

Fis-7 t'Ottubru kisbu certifikat li ma setghux isiefu. Fil-11 t'Ottubru 2019, SR informa lill-provditur tas-servizz li ma kinux ser isiefu tant li ghaddielhom '*il-formula mahruga mill-SMS*'.

L-ilmentaturi jsostnu li l-polza kienet tkoprihom għall-hlas kollu u l-assikurazzjoni interpretat il-polza hazin u anke ikkwotat partijiet mill-polza li kienu irrelevanti għall-kaz tagħhom.

Għalhekk jinsistu li jieħdu s-somma ta' €1,500 minflok dak offrut lilhom mill-assikurazzjoni, jigifieri, s-somma ta' elf ewro.

**Ra r-risposta** tal-provditur tas-servizz li, fost l-ohrajn, tghid:

Illi l-kancellament tal-vjagg sar fit-2 t'Ottubru 2019, kif certifikat mill-ufficcju tal-SMS (DOK RJS 1).

Illi l-ilmentatrici giet illicenzjata mill-isptar fit-2 t'Ottubru 2019, fl-istess gurnata li saret il-'*cancellation*'.

Illi l-*claim* mal-*insurance* saret fil-11 t'Ottubru 2019, cioè, 9 ijiem wara li l-ilmentatrici giet licenzjata mill-isptar u tliet ijiem biss qabel id-data tat-tluq tal-vaganza.

Illi kundizzjoni numru 2 f'pagna 20 tat-*Travel Insurance Policy* tghid li '*claims under section - E- Cancellation and Curtailment must be notified to us **immediately** you become aware of any reason why the holiday or journey may be cancelled or curtailed*' (DOK RJS 3).

Illi l-*claim* ma saritx immedjatament u dan holoq pregudizzju lill-assikurazzjoni peress li ma setghetx tbiegh l-istess vjagg lil haddiehor biex inaqqsu t-telf.

Illi peress li kien hemm ksur tal-kundizzjoni numru 2 tal-polza, l-assikurazzjoni setghet ma hallset xejn izda l-assikuratrici offriet is-somma ta' €1,000 bhala kumpens, izda din l-offerta ma gietx accettata mill-ilmentaturi.

Sema' lill-partijiet, fosthom, lil ZR, li bi qbil mal-kumpanija assikuratrici irrapprezenta lill-genituri tieghu, kif ukoll lil Ramon Sultana għall-provditur tas-servizz

Ra d-dokumenti esebiti u l-atti kollha tal-kaz.

**Jikkonsidra**

**L-Arbitru jrid jiddeciedi l-ilment skont dak li, fil-fehma tieghu, huwa gust, ekwu u ragonevoli fic-cirkostanzi partikulari tal-kaz<sup>1</sup>.**

Ghajr ghad-data ta' meta l-ilmentatur mar ghand *SMS Mondial* biex jinfurmahom li kien ser ihassar is-safra, il-partijiet qed jaqblu fuq il-fatti l-ohra tal-kaz.

Dwar din il-kwistjoni, l-Arbitru jinnota li l-ilmentaturi jghidu li zaru l-ufficcju tal-SMS u nfurmawhom bil-kancellament tas-safra fl-4 t'Ottubru 2019, filwaqt li l-provditur tas-servizz qed jistrieħ fuq 'DOC C' ipprezentat mill-ilmentaturi li juri li d-data tal-kancellament hija dik tat-2 t'Ottubru 2019, u fuq dan id-dokument anke hemm il-firma tal-ilmentatur, SR. L-ilmentaturi jghidu li ma setghetx kienet dik id-data ghax f'dik id-data l-ilmentatrici giet licenzjata mill-isptar u, ghalhekk, zewgha ma setax imur ghand l-SMS dakinhar. Ghalhekk fil-formola tal-SMS hemm zball fid-data.

L-Arbitru jhoss li din il-kontroversja mhijiex il-punt kardinali ta' din id-decizjoni izda hija biss dettall. Dan ghaliex anke kieku d-data kienet l-4 t'Ottubru 2019, kif jghidu l-ilmentaturi, kien ghad baqa' ghaxart ijiem ghas-safra, zmien bizzejjed biex jinghata avviz lill-assikurazzjoni li l-vjagg kien ser jithassar.

Imma dan il-punt ser jigi diskuss fl-assjem tal-provi u c-cirkostanzi kollha tal-kaz biex il-kaz jitqies fil-perspettiva shiha tieghu.

**Il-fatti kardinali kienu dawn:**

29/7/2019 - L-ilmentaturi xtraw vaganza mill-SMS u hadu polza tal-assikurazzjoni minghand il-provditur tas-servizz.

28/8/2019 - L-ilmentatrici iddahhlet l-isptar *Mater Dei* b'emergenza u ddahhlet fl-ITU fejn inzamet hemm ghal jumejn.

2/10/2019 - L-ilmentatrici instabet li kienet tajba u ntbaghtet id-dar. L-ilmentaturi iddecidew li jhassru s-safra.

---

<sup>1</sup> Kap. 555, Art. 19(3)(b)

4/10/2019 - L-ilmentaturi jghidu li nfirmaw lill-SMS li kienu ikkancellaw is-safra. Però, d-dokument tal-SMS juri li l-ilmentaturi kienu iddecidew li jhassru s-safra fit 2 t'Ottubru 2019 ( DOK C). Din hi wkoll it-tezi tal-assikurazzjoni.

7/10/2019 - Certifikat mediku (DOK B) li juri li l-ilmentatrici ma kinetx tajba ghas-safar.

11/10/2019 - L-ilmentatur ipprezenta lill-assikurazzjoni l-formola mahruga mill-SMS ghat-thassir tas-safra u, allura, kien qed jinfirmahom li hassar is-safra.

### **Kunsiderazzjonijiet ohra**

Il-kontroversja qamet ghaliex l-ilmentaturi jhossu li skont il-polza tal-assikurazzjoni, kellhom ragunijiet validi biex ihassru s-safra minhabba ragunijiet ta' mard u, ghalhekk, ghandhom jinghataw il-kumpens kollu ta' €1,500.

Min-naha taghha, l-assikurazzjoni mhix tirrifjuta l-*claim* fuq nuqqas ta' ragunijiet validi ghat-thassir tal-vjagg izda qed tinsisti li l-ilmentaturi ma mxewx mal-polza li, fost affarijiet ohra, tghid li:

*'Cancellation and Curtailment must be notified to us **immediately** you become aware of any reason why the holiday or journey may be cancelled or curtailed'.<sup>2</sup>*

Il-provditur tas-servizz spjega li din il-klawsola tiddahhal fil-polza sabiex huma jkunu jistghu jippruvaw ibiegħu il-vjagg li jkun thassar lil haddiehor u b'hekk jirkupraw parti mit-telf.

L-Arbitru, li jrid jiddeciedi fuq dak li hu gust, ekwu u ragonevoli, ma jara xejn hazin fl-inkluzjoni tal-kelma '*immediately*' fil-polza; anzi hu ragonevoli li wiehed jistenna li l-assikurazzjoni tipprova tnaqqas it-telf taghha. U huwa principju stabbilit fil-gurisprudenza taghna li anke l-parti l-ohra fit-tilwima ghandha taghmel dak li tista' biex tnaqqas it-telf tan-naha l-ohra.

Ghalhekk l-Arbitru jhoss li din il-klawsola hija gusta. Imma huwa fatt ukoll, legalment u giurisprudenzjalment rikonoxxut, li klawsoli f'polza ta' assikurazzjoni ghandhom jigu interpretati b'mod gust u ekwu u b'mod ragonevoli, u dan

---

<sup>2</sup> *Claims under section E - (DOK RJS 3) a fol 57.* Fil-polza il-kelma '*immediately*' mhix enfasizzata bhalma hi fir-risposta.

b'konferma tal-principju tal-*uberrima fides* li hu l-perm tal-kuntratt ta' assikurazzjoni.

**Barra minn hekk, l-Arbitru jrid jiddeciedi l-ilment skont dak li '*fil-fehma tieghu, huwa gust, ekwu u ragonevoli fic-cirkostanzi partikolari tal-kaz*'.<sup>3</sup>**

Ghalhekk kull kaz ghandu jitqies skont ic-cirkostanzi partikolari tieghu u, abbazi ta' dawn *ic-cirkostanzi partikolari*, l-Arbitru jrid jasal ghal decizjoni li tkun gusta, ekwa u ragonevoli.

L-ekwità, il-gustizzja u r-ragonevolezza huma marbutin intrinsikament ma' xulxin ghaliex huwa diffiċli tasal ghall-gustizzja jekk twarrab l-ekwità u r-ragonevolezza. Barra minn hekk, diffiċli timmagina sitwazzjoni fejn decizjoni tista' tkun ekwa jekk jitwarrbu l-principji ta' gustizzja u d-decizjoni ma tkunx ukoll ragonevoli.

Fl-osservanza ta' dawn il-principji, l-Arbitru inghata certa diskrezzjoni u din id-diskrezzjoni inghatatlu mhux b'kapricc imma biex proprjament jiddeciedi skont il-fatti partikolari ta' kull kaz li jvarja wiehed mill-iehor. Ikun inutli li l-Arbitru jintilef f'ezercizzju pedantiku jew akkademiku jekk iwarrab il-fatti tal-kaz li jkollu quddiemu. Dan jista' jwassal ghall-ingustizzja.

B'danakollu, l-Arbitru ghandu jkun infurmat sew akkademikament dwar il-kwistjoni li jkollu quddiemu u jrid jasal ghall-ekwità u l-gustizzja b'mod infurmat, b'mod logiku u li, fl-ahhar mill-ahhar, iwassal lill-partijiet li jkollu quddiemu jifhmu li saret gustizzja magghom anke jekk l-ezitu jkun differenti minn dak li xtaqu.

Spirat minn dawn il-principji, l-Arbitru ser jaghmel dawn il-konsiderazzjonijiet fil-kaz odjern:

1. M'hemmx kontroversja li l-ilmentaturi kellhom raguni valida biex ihassru s-safra. Ghandu jkun pacifiku wkoll li meta l-ilmentatrici ddahhlet l-isptar u wara l-ITU, zewgha u l-kumplement tal-familja kienu fi stat psikologiku diffiċli. Affarijiet ohra, f'dan il-kaz is-safra, jiehd post sekondarju. Tant li l-ilmentaturi iddecidew li jhassru s-safra immedjatament.

---

<sup>3</sup> Kap. 555, Art. 19(3)(b)

Dan l-assikurazzjoni fehmitu u minkejja li, fil-fehma taghha, l-ilmentaturi ma mxewx mal-polza strettament, xorta kienet lesta li thallas kumpens.

2. L-Arbitru jifhem ukoll li huwa gustifikat li l-assikurazzjoni taghmel li tista' biex filwaqt li thallas lill-assikurat, meta jkun gustifikat u skont il-polza, tiehu dawk il-mizuri li tista' sabiex tnaqqas it-telf taghha. Anzi hu gurisprudenzjalment stabbilit li l-assikurat irid jaghmel dak li huwa ragonevolment possibbli biex inaqqas it-telf lill-assikurazzjoni.
3. Ghalhekk, il-kundizzjoni fil-polza li l-assikurat irid jinforma immedjatament lill-assikurazzjoni meta jkollu ragunijiet bizzejjed biex jifhem li jkun ser ihassar il-vjagg, hija wkoll wahda ragonevoli. Dan sabiex l-assikurazzjoni jkollha zmien bizzejjed biex tkun tista' tbiegh l-istess vjagg lil haddiehor.
4. F'dan il-kaz partikolari, jekk l-Arbitru kellu jiehu d-data tal-4 t'Ottubru 2019 (id-data indikata mill-ilmentaturi) bhala d-data li fiha l-ilmentaturi infurmaw lil *SMS Mondial* li kienu qed jikkancellaw il-vjagg,<sup>4</sup> xorta wahda l-ilmentaturi ma jispjegawx ghaliex dakinhar stess ma nfurmawx lill-assikurazzjoni u stennew sal-11 t'Ottubru 2019 biex infurmawhom; tlett ijiem biss qabel kellu jsir il-vjagg.
5. Però, l-Arbitru jifhem ic-cirkostanzi partikolari li kienu jinsabu fihom l-ilmentaturi.

**Izda meta l-Arbitru qies il-fatt li l-ilmentaturi ma nfurmawx lill-provditur tas-servizz *'immedjatament'* dwar it-thassir tas-safra minkejja li kienu digà ghamlu dan mal-agent tal-ivjaggar, l-Arbitru jhoss li l-provditur tas-servizz mexa b'mod gust, ekwu u ragonevoli meta offriehom kumpens ta' €1,000.**

**Ghaldaqstant, *ai termini* tal-Artikolu 26(3)(c)(iv) tal-Kap. 555 tal-Ligijiet ta' Malta, l-Arbitru qed jordna lil *GasamMamo Insurance Limited* thallas lill-ilmentaturi s-somma ta' elf ewro kif digà offruta minnhom.**

---

<sup>4</sup> Ghalkemm il-formola DOK C iffirmata mill-ilmentatur turi d-data tat-2 t'Ottubru 2019

**Bl-imghax legali mid-data ta' din id-decizjoni sad-data tal-hlas effettiv.**

**Minhabba c-cirkostanzi partikolari tal-kaz, kull parti thallas l-ispejjez taghha.**

**Dr Reno Borg**

**Arbitru ghas-Servizzi Finanzjarji**